

ሰንበት ዘዳግማይ ትንሣኤ

ሚያዝያ 15/2009 ዓ.ም. (4/23/2017)

“ክርስቶስ ትንሥኦ እሙታን በዑብይ ኃይል ውስልጣን አሰሮ

ለሰይጣን አግዳዞ ለአዳም ሰላም እምይእዜስ ኮነ ፍስሃ ወሰላም”



መዝሙር: ይትፌሣሕ ሰማይ ወትትሐሰይ ምድር. . ።

“ሰማይ ይተሓጎስ ምድሪ እውን ደስ ይበላ መለኸት ይወቃዕ ኩሉ አድባራትን ከበቢኡን ኩሉ አእዋም በረኻታትን ይታሓጎስ ፣ ሎሚ አብ ሰማያት ዓቢ ተሓጎስ ኮይኑ አሎ። ምድሪ ብደም ክርስቶስ ተሓጺባ ዓባይ ፋሲካ ትገብር አላ። ትንሣኤኡ ብሰንበት ገበሮ ከም ነዳዲ እሳት ናብ ሲኦል ወረደ። አብኡ ነቲ ማዕጾ ሓጺን ሰበሮ፣ አብ ሣልሳይ መዓልቲ ንሞት ሰዓሮ ንኃይሊ ጸልማት አባረሮ” ይብል።

ንባባት: 1ቆሮ 15:1-41፣ ፩ጴጥ:1:3-9፣ ግ.ሐ. 2:42-47፣ ዮሐ 20:19-31።

ሰብከት: ወተንሥኦ እግዚአብሔር ከመ ዘንቃሕ እምንዋም ወከመ ኃያል ውኅዳገ ወይን፣ ወቀተለ ጸሮ

በድኅሬሁ።። “ሽዑ እግዚአብሔር ከምቲ ኻብ ድቃሱ ዝትንሥኦ ሰብ ተንሥኦ፣ ከምቲ ነቢት ሰትዩ ዚዕንድር ጀግና ኾይኑ ተንሥኤ” መዝ። 78:65-66።

ሓደ እዋን አብ ሓደ ከተማ ሓደ ንፉዕ ክርስትያን ዳኛ ክኸውን ተመሪጹ። ሓደ መዓልቲ ዳኛ አብ መጋብዮኦ ምስ አተወ አብ ቅድሚኡ ካብ ንእስነቱ ምስኡ ብርቱዕ ዕርክነት ዝነበሮ ብዝገበሮ ከቢድ ገበን ክፍረድ ቀሪቡ። እቶም ዕርክነቶም ዝፈልጡ ዝነበሩ ዳኛ ዓርኩ ስለ ዝኾነ የቃልለሉ ይኸውን ኢሎም ይሓሰቡ ነሮም እንተ ኾነ ከቢድ መቐጻዕቲ ገንዘብ ክኸፍል ከም ዝተፈረደ ምስ ሰምዑ ብዙሕ ተገሪፎም። እንተ ኾነ እቲ ዳኛ አብቲ ገንዘብ ዝኸፈሎ ከይዱ ካብ ገንዘቡ ነቲ መቐጻዕቱ ክኸፍሉ ምስ ረአዩ ኸአ ብሓቂ ተገሪፎም። ከም ዳኛ ግቡኡ ገሩ ንሕጊ እንዳባ ኦኸቢሩ ንዓርኩ ኸአ ፍቕሩን ዕርክነቱን አይጠለፍን። ከምቲ አምላኽ ምስ ነፍሲ ወከፍና ዘርእዮ ንዓርኩ መቐጻዕቱ ምስ ከፈለልዩ ናይ ምሕረት ስራሕ አርእዩ። እቲ ሕጊ ዘፍረሰ ዓርኪ አብዚ ልቡ ተተንኪፉ አብ ንስሓ አትዩ ይኸውን እዩ።

ኢየሱስ ገዛእ ርእሱ ሂደቱ/ኪ እዩ ንሰኻ/ኺኸ ሂብካዮ/ክዮ ዘሎኺ። ናይ ሎሚ ሰንበት ቀንዲ መልእኽቲ ልብና ንኢየሱስ ሂብና ክንክእል ዘዘኻኸሩና እዮም። ሕይወትና ዝመናጥሉ ዝመልኦ ስለ ዝኾነ ምስ መን አሎኹ ኢልና ከባቢና ሕይወትና ክንርኢ የድሊ። ምስ ዝነፈሰ እና ተጎዓዝና እንከሎና ብዘይ ጣዕሚ ፍረ ትንሣኤ ከይንነብር ምስትውዓል ከድልየና እዩ። ኢየሱስ ንሓዋርያቱ ደጋጊሙ ተራእይዎም ከጸናንዎም ብእምነት ክድልድሉ ኢሉ አብ ኩሉ ዝመጽኦም መአዲ ቅ. ቀርባን ሰርዓሎም መገዲ ሓቅን ተልእክኦምን አነጺሩ ምሂርዎም በዚ ምሰረት ብኹሉ ተቐይሮም ንዓለምም ቀይሮማ እዚ እዩ ናይ ኩልና ጸዋዕታን ድላይ አምላኽን ክንገብሮ ዝድለ ዘሎ።

አብ ዘይ ንይላኻ ምኹዳድ ጣዕሚ የብሉን ክርስትያናዊ ሕይወትና ዘይናቱ መልክዕ አልቢስና ክንብር መልክዑ አይ ኮነን። ብዝነፍሰ ወረ ከይሰንበድና እምነት አብ ዝተንሥኦ ክርስቶስ ገርና ጽኑዓት አርድእት ክንከውን ሕይወትና ንመርምር።

ዳግማይ ትንሣኤ አብ ሥርዓት ሃገርና ልክዕ ከም ትንሣኤ እዩ ዝብዓል። ኩሉ ንባባትን ሥርዓታትን አብ ምስጢረ ትንሣኤ ከነስተንትንን ምስ ርእሰና ክነወሃህዶ ዝዕድም እዩ። አብ ዳግማይ ትንሣኤ ዝንበብ ወንጌል ዳርጋ ኩሉ ጊዜ ካብ ዮሐ ኮይኑ ሓደ እዩ። ዮሐንስ ኢየሱስ ንሓዋርያቱ አብ መዓልቲ ትንሣኤ ከም ዝተራእዮም ቀጺሉ ኸአ ንቶማስ ምስኦም ስለ ዘይነበረ አብ ሶሙኑ ምስኦም እንከሎ ከምዝተራእዮም ይነግረና።

አብዚ ክርአዮም እንከሎ ፍሉይ ትምህርቲ ክህቦም ስለ ዝደለ ንቶማስ ምጥርጣር ዘይምእማን ካብኡ ክአሊ ነጊርዎ ብእኡ አቢሉ ኸአ ንነፍሲ ወከፍና እምነትና ከመይ ዝበለ ክኸውን ከም ዘለዎ ከምህረና ኢሉ ነዚ ግልጽት ገርዎ። ሓዋርያት ብሓንሳብ አብ ሓደ ቦታ እንከለዉ እዩ ተራእይዎም እዚ እውን ብሓንሳብ ብኹሉ ብሓንሳብ ክንከውን እንከሎና ኢየሱስ አብኡ ይመጽና። ብፍላይ አብ ጸሎትን አብ ሰናይ ግብሪ እንተ ወፈርና ምሳና አሎ፤ ብፍላይ አብ መአዲ ቅ. ቊርባን አብ ዝተአከብናሉ።

ካልእ ነዚ ናይ ሎሚ ሰንበት (ዳግማይ ትንሣኤ) ፍሉይ ዝገብሮ ካብ 2000 ዓ.ም. ጀመሮም ቅዱስ ዮሐንስ ጳውሎስ ዳግማይ “ሰንበት መለኮታዊ ምሕረት” ተባሂላ አብ ምሉእ ዓለም ክብዓል አዊጀም። እዚ ኸአ አብቲ ታሪኽ ቅ. ፋውስቲና እዩ መሰረቱ። ጎ.ኢ.ክ. ንቅ. ፋውስቲና ብ1930 ዓ.ም. ደጋጊሙ ተራእይዎ መለኮታዊ ምሕረቱ ንኹሎም ብምሉእ ኃጢአቶም ዝንስሑ ክበዱን ዕብዮቱን ብዝደገድስ ከም ዘውርድ ንዝኾነት ነፍሲ ከምዘይ ነጽግ ድማ ገሊጹላ። እዚ ግላዊ ግልጽት ቅ. ፋውስቲና ካብ ኢየሱስ ዝተቐበለቶ ብአጋጣሚ ዝኾነ አይ ኮነን። ኢየሱስ ደጋጊሙ ሓደ ብዓል ንመለኮታዊ ምሕረት ክውሰን ከም ዝደሊ ገሊጹላ እዚ ኸአ ድሕሪ ትንሣኤ ዘላ ሰንበት ክኸውን ነጊርዎ። ስለዚ ብ30 ሚያዝያ 2000 ዓ.ም. ቅ. ዮውሐንስ ጳውሎስ ፪ይ ንል ዓዶም ዝኾነት አብ መዓልቲ ብዕሊ ምእዮጅ ቅድስንአ ከምዚ ኢሎም ነቲ አብ ዳግማይ ትንሣኤ ዝመጽአና መልእኽቲ ካብ ቃል አምላኽ ብምልኡ ክንቅበሎ አሎና፤ ካብ ሕጂ ንድጋር አብ ኩላ ቤተ ክርስትያን እዚ ሰንበት “ሰንበት መለኮታዊ ምሕረት” ተባሂሉ ክብዓል አዊጀም። ብሓጺሩ እዚ ሰንበት አብ ምሕረት አምላኽ ክነስተንትን ከም ዘሎና ዝነግር እዩ። እዚ መለኮታዊ ምሕረት አምላኽ ብጭቡጥ አብ ምስጢረ ኑዛዜን፤ ብዘይ ሓደ አበርክቶና ዝውሃበና ጸጋ አምላኽ ካብ ፍቕርን ምሕረቱን ተበጊሱ ከም ዝኾነ ርኢና ክንርኢ እሞ አብ እምነትን ንስሓን ትጉሃት ክንከውን ዮዘኻኸረና።

ስለዚ ዳግማይ ትንሣኤ ብዓል ምስጢረ ንስሓ ክንብሎ ንኸእል። አብ ናይ ሎሚ ወንጌል ኢየሱስ ንሓዋርያቱ ናይ ኃጢአት ምሳዳግ ስልጣን ክህቦም እንከሎ መንፈስ ቅዱስ ተቐብሎ ኃጢአቶም ዝኃደግክምሎም ኪኃደገሎም ንዘይኃደግክምሎም ግና አይክኅደገሎምን እዩ በሎም። እዚ እዩ እቲ መለኮታዊ ሥልጣን ንሓዋርያት ዝተሞህበ ብቤተ ክርስትያኑ አብ ኩሎም ካህናት ዝተመሓላለፈ። አብዚ ክንዝንግዎ ዘይብልና አምላኽ ጥራሕ እዩ ምሕረትን ሰላምን ዝህብ። ካህን እቲ ቦታ ሓዋርያት ኢየሱስ ወሲዱ ብስም ቤተ ክርስትያን ፍትሓት ዝህብ ንተነሳሒ ካብ በደሉን/በደላን ክስን ነጻ ይገብሮም። እዚ አገባብ ሎሚ እውን ኩሎም ካህናት አብ መንበረ ንስሓ ኮይናም አብ ልዕሊ ተነሳሒ ይፍጽምዎ። ክልተ ሉጢርግያዊ ስርዓታት ንምስጢረ ንስሓ ዝርኢ አለዉና ግን ሓደ ዓይነት ጸጋ ዘልኦም እዮም። ምስራቕው ላቲናዊ ስርዓት። አብ ክልቲኡ ተነሳሕ አብ አበነፍሱ ቀሪቡ ብምሉእ ጸጸት ምሕረት አምላኽ ይሓትት እሞ ፍትሓት ይውሃቦ።

አብ ላቲናዊ ስርዓት ካህን ንተነሳሒ ከምዚ እናበለ ይፈትሖ፡

እግዚአብሔር አቦ ምሕረት፤ ብሞትን ትንሣኤን ወዱ ንዓለም ምስኡ ከም እትዕረቕ ዝገበረን፤ መንፈስ ቅዱስ ልኢኹ ምእንቲ ኅድገት ኃጢአት አብ መንጎና ዝኃደረ፤ ብተልእኮ ቤተ

ክርስቲያን አምላክ ሕድገትን ሰላም ይሃብካ/ኪ፣ አነኸአ ካብ ኃጢአትካ ብስም ኣብን ወልድን መንፈስ ቅዱስን እፈትሓካ/ኪ ኣሎኹ ብሰላም ኪድ/ዲ እናበለ ይፈትሖም።

ኣብ ስርዓት ሃገርና ኸአ፡ ብስም ጎይታናን መድኃኒና ኢየሱስ ክርስቶስ ብትሰብእቱን ብልደቱን ብጥምቀቱን ብሕማሙን ብስቕለቱን ብሞቱን ብትንሣኤኡን ብዕርገቱን፣ ብሥጋኡን ብደሙን ፍቱሕን ንጹሕን ንመንግስተ ሰማያት ብቑዕ ይግበርካ/ኪ፣ ብአፍ ኣብን ወልድን መንፈስ ቅዱስን ብአፈይን ፍቱሕን/ፍትሕትን ንጹሕን/ንጽሕትን ንመንግስተ ሰማይ ብቑዕን/ትን ይግበርካ/ኪ እናበለ ይፈትሖም።

እዚ ኣብ ምስጢረ ኑዛዜ እንረኽቦ ዝበለጸ ዕድል ጸጋ እዩ። ብዝርአ ምልክት ነቲ ዘይርአ ምሕረት አምላክ ዝህበና ፍሉይ ምስጢር እዩ። ኣብዚ ብዓል እምብኣር ብፍሉይ ኣብ መንበረ ንስሓ ቀሪብና ኃጢአትና ብንጹርን ጽቡቕ ኑዛዜ ክንገብር ከምዘለና ክንፈልጥ ኣድላይ እዩ። ኑዛዜና ግሉጽን ንጹርን ክኸውን እሞ ንስሓ ኸቡ መለኮታዊ ምሕረት አምላክ ክነስተማቕር ፍቓደኛታት ንኹን።

ኢየሱስ ክርስቶስ ኣብታ መጀመርያ መዓልቲ ትንሣኤኡ እዩ ነቶም ብፍርሃት ተዋሒጦም ኣብ ዕጹው ማዕጾ ብሸጉሩ እንከሎ ንሓዋርያቱ እተራእዮም። ኣብዚ ክንዝክሮ ከም እንኸአ ኣብ ወንጌል ዮሐንስ መጀመርያ ንማርያም መግደላዊት ብንግሆ ኣብታ መጀመርያ መዓልቲ ናይ ሰምን ከም ዝተራእያ እውን ይነግረና። እዚ ናይ ኢየሱስ ተርእዮ ወይ ግልጽት ነቲ ዝነበሮም ፍርሒ ክቕንጥጠሎም ወይ ከህድኦም፣ ነቲ ተጠራጣሪይ ኣእምርኦም ክቕይረሎም፣ ኣብ ትንሣኤእ ዘልኦም እምነት ናይ እቲ ዝተሳቐየን ኣብ መስቀል ዝሞተ ከበራትዕ እዩ።

ዮሐንስ ፍሉይ ርድኢት ክህልወና ኢሎ፣ ክርአዮም እንከሎ ድሕሪ ሰላም ንኣኻትኩም ይኹን ምባል ኣቑሳል ጎድኑን ኣእዳዉን ኣርአዮም እናበለ ኣብ ተልእኮኦም ንስሓን ጎድገት ኃጢአትን ክሰብኩ ከም ዝልክኹም ኣትሪሩ ይነግረና። ድሕሪዚ ኡፍ በለሎም እሞ መንፈስ ቅዱስ ተቐበሎ ይብለና። እዚ ክልተ ዓረፍተ ነገር ንምትንባሁ ኣጸጋሚ እዩ ግን ብሓቂ ክንርእዮ ከሎና ናይ ቤተ ክርስቲያን ምጅማር እዩ። ኣብ ግ.ሓ. ጳራቅሊጦስ ኣብ ልዕሊ ሓዋርያት ኣብ መዓልቲ ትንሣኤ ከም ዝወረደን ከምይ ኢሎ ከም ዝወረደን ገሊጹ ይነግረና። ቅ. ዮሐንስ ከአ ኣብ ናይ ሎሚ ንባብ ብናቱ ኣገባብን ርእድኢትን ፍልይ ብዘበለ ይነግረና። ሓደ ካብቲ ዘገርም ንቅ. ዮሐንስ ትንሣኤ ክርስቶስን ምውራድ መንፈ ቅዱስን ፈላልዩ ኣይርእዮን እዩ። ሉቃስ ኣብ ግ.ሓ. ትንሣኤን ጳራቅሊጦን ዝብሎ ንዮሐስን ሓደ ፍጻሜ እዩ። መንፈስ ቅዱስ ምስተ ቐበልና ንዝተንሥኦ ጎይታ ምስኡ ሓደ ንኸውን።

ነቶም ንፍርሓት ተዋሒጦም ዝነበሩ ሓዋርያት ከጸናንዕን ነቲ ንሱ ዝጀመሮ ተልእኮ ክቕጽሉ ምእቲ ዝተንሥኤ ጎይታ ከም ብሓዲስ ድሕሪ ሾመንተ መዓልቲ ተራእይዎም። ኣብ ማእከሎም ደው ኢሎ እንደገና ሰላም ንኣኻትኩም ይኹን ኢልዎም። ኣብዚ እውን እቲ ንጎይታ ርኢናዮ ምስ በልዎ ምእማን ዝኣበዩ ኣጸብዐይ ኣብቲ ዝተወግኦ ጎድኑ እንተ ዘይኣእትዩ ኣይኣምንን ኢሎ ዝነበረ ምስኦም ነሩ። ኸቡ ኢየሱስ ንቶማስ ኣጸብዕካ ኣብዚ ኣምጽእ እሞ ናብ ጎድንይ ኣእትዎ ኣማኒ እምበር ዘይኣማኒ ኣይትኹን በሎ። ቶማስ እናርዓደ ጎይታይን ኣምላኽይን እናበለ ዝለዓለ እምነት ገሊጹ።ኢየሱስ ከአ ስለ ዝረኣኻኒ ኢኻ ዝኣመንካ እቶም ከይረኣዩ ዝኣምኑ ብጹዓን እዮም በሎ። እዚ ንኣና እውን ዝምልከት እዩ ከይርኣና ክንኣምን ከምዘለና።

ናይ ሎሚ ወንጌል እምብኣር መለኮታዊ ምሕረት ክነስተንትንን ንጥርጣሬታትና ኣልጊስና እምነትና ሕያው ክንገብር ዝነግር እዩ። ኢየሱስ ድሕሪ ሰላምታ ምሃቡ ንሓዋርያቱ ስለምንታይ ዝቐሰለ ኣእዳዉን ጎድኑን ከም ዘርአዮም ትፈልጥዩ? ጽሩይ ወይ ብኣርቲፊቫዊ ቅዲ ዝተዳለወ መስቀል

ንብምሉእ ታሪኽ አይነግርን እዩ። ጽሑፊ መስቀል ጽቡቕ ተዘክሮ አይህብን እዩ ይብሃል። በዚ ምኽንያቱ እዩ ዝመስል ኢየሱስ ነቐሳል አብቲ ዝተንሥኦ ሰውነቱ ሒዝዎ ዘሎ። ምናልባት እቲ ዝተንሥኦ ሰውነት ምሉእን ሓንቲ ጸገም ዘይ ብሉን ክኸውን ትጽቦ ትኸውን እንተ ኾነ ሓዋርያት ክዝክሩን ከለልዩን አቐሳሳሉ አድላዩ እዩ ነሩ።

ዮሐንስ አብ መወዳእታ ኩሉ እቲ ትእምርትታት ክርስቶስ ወዲ አምላኽ ከም ዝኾነ ክንአምን ከም ዝተገብረ ይገልጻልና። ብርግጽ ምስጢር ትንሣኤ ተገንዚብና አብ ምሉእ ሓጎስ ትንሣኤ ክንአቱ ኢየሱስ ብሓቂ እቲ ክርስቶስን ወዲ አምላኽ ከም ዝኾነ ክንአምን የድሊ። ንሱ ናይ ኩሎም እቶም ምስጢር ትንሣኤ ዝተገንዘቡ ጎይታን አምላኽን እዩ።

ግ.ሓ. 2:42-47 ንሎሚ ዝተነበ ናይ ቀዳሞት ክርስትያን ሕይወት ሽዑ ሽዑ ድሕሪ ትንሣኤ ኢየሱስ ከመይ ከም ዝነበረን ናይ መንፈስ ቅዱስ ምምጻእን ትምህርቲ ሓዋርያት፣ ብዛዕባ ሓደስቲ አመንቲ፣ አብ ምቕራስ ህብስትን ጸሎትን ዘተኮረ እዩ። ኩሎም አመንቲ ኩሉ ንብረቶም ብሓባር እዩ ነሩ ናተይ ናትካ ዝብሃል አይነበሮምን። ኩሎም አብ ነነድሕዶም ይፋቕሩን ይመሓሓሩን ነበሩ። እዛ ንእሽቶይ ማሕበር ብገርህነትን ፍቕርን እትነብር ዝነበረት አብ ቅድሚ ብዙሓት አድንቕትን አትሪፋ ዕለት ዕለት ከአ ሓደስቲ አባላት ይውሰኽዋ ነሮም።

እንነብሮ ሕይወት ንእምነትና ኽገልጽ እንከሎ ብዙሕ ጊዜ ተቐባልነት አለዎ። ቀዳሞት ክርስትያን አብ መንግሥም ዝነበረ ብፍላይ ፍቕርን ሓልዮትን ንብዙሓት ማሪኹ አብ እምነት ክርስትና ከም ዝአትዉ ገሩ። ሎሚ ነዚ መንፈስ ክንሕድሶ የድሊ ብስም ጥራሕ ክርስትያን ግብርና ግን ካልእ ክኸውን አይብግባእን። እምነትና ክንሓፍረሉ ወይ ዘሰክፍ የብልናን፣ አብ ኩሉ ክንገልጸ ይግባእ። ስማዊ ክርስትና ንመንፈስና አድስኪሉ ንኹሉ ሕይወትና በኪልዎ ዓለምና ምእዘና አጥፊአ መፍቶ ሰይጣን ኮይና ንርእያ ዘሎና ሓቂ እዩ። ክርስትያን ክበራበር አለዎ ዓለምና ክትቅየር።

አብ ካልአይቲ ንባባና ካብ ፩ጴጥ 1:3-9 ቅ. ጴጥሮስ ንኢየሱስ ክርስቶስ ካብ ሞት ብምትንሥኡ ሕያው ተስፋ ዝሃበና ብብዝኒ ምሕረቱ ብሓዲሽ ልደት ውሉድ ዝገበረና አምላኽ አቦ ጎይታና ኢየሱስ ክርስቶስ ይመስገን እናበለ ናይ መጻኢ ውርባ (ዘለዓለማዊ ሕይወት) ነቶም ከም ብሓዲሽ ከም ክርስትያን ዝውለዱ ዝተረጋገጸ ምጳኑ ይገልጽ። ሕጂ ክርስቶስ ካብ ሞት ስለ ዝተንሥኦ ኩሎም ሰዓብቱ ሓጎስ መሊኦም አለዉ። ግን ብብዙኅ ዝዓይነቱ ፈተና ክሓልፉ ግዲ ከም ዝኾነ ከአ ክዝግንዑ የብሎምን። እዚ ኸኹሉ ዝኸውን አብ ጊዜ ፈተናን ጸበባን ብእምነት ጸኒዖም ክቕጽሉ ከምዘለዎም ንምግላጽ እዩ። ፈተና ብስም ገጠመ ካብ እምነት ምዝንባል ከይህሉ የጠንቅቆም። በዚ ርድኢት ዝጉዓዝ አመንቲ ካብቲ ብሓቂ ዝሓለፈ ወርቂ ዝበለጸ እዩ። እዚ እዩ እቶም ቀዳሞት ሰማዕታት አብ ከም ከውሒ ዝተመስረት ንእምነቶም ዝገለጹዎ።

እምብእር ሎሚ ኩልና መለኮታዊ ምሕረት አምላኽ እናአስተንተና ሓጎስ አብ ልባትና መሊኡ “አ እግዚአብሔር ብዛዕባ ምሕረትካ ንዘለዓለም ክዝምር እየ” (መዝ 89:1) እናበልና ብዓልና ነብዕል። ነቲ አብ ላዕለዋይ ደርቢ ምስተራእዮም ዝበሎ ንዝክር፣ ማለት ኢየሱስ ንቤተ ክርስትያኑ አብቲ ብሕድገት ዝመጽእ ሰላም ከም ዝመስረታ ምዝካር እዩ። በዚ ምኽንያት እዩ ምሒረኩም ጥራሕ ዘይበሎም ንተልእክኡ ክቕጽሉ ማለት ሕድገት ኃጢአትን ምሕረትን አብ ዓለም ክሰብኩ እዩ ጸዋዕትአም።

መጀመርያ ህያብ ትንሥኤ ፍቕሪ ክኸውን እንከሎ ካብኡ ዘይፍለ ካልአዩ ሰላም እዩ። ዝኾነ ነገር ተጻይ ሓጎስን ሰላምን አብ ሕይወትና ዝመጽእ ንአና ጽቡቕ አይ ኮነን። ሓደ ሰብ ንሓዉ ወይ ሓፍቱ ክምሕር ዘይክእል ወይ ዘይትኽእል ከም ክርስትያን ክርስትያናዊ መንነቱ ጥራሕ አይኮነን ዘጥፍ ካብ ርእሱ ሰላም የጥፍእ። ከምኡ ብተመሳሳሊ መገዲ ሓደ ወይ ሓንቲ እምነቱ/ታ

ዝጠራጠር ናይ ኣእምሮን ምሉእ ሕይወቱ ሰላም የጥፍእ። ከም ኣምሳደራት መጠን ወክልቲ ኢየሱስ ኮና ዘራእቲ ሰላም ክንከውን ኣሎና። እቲ ክርስቶስ ዝጀመሮ ሰላም ሎሚ እውን ኣብ ልቢ ነፍሲ ወክፍና ሓዲሩ ዘራእቲ ሰላምን ሕውነትን ክንከውን ዝክሪ ትንሣኤ ይነግረና ኣሎ።

ኣነ ኣብ ልቢ ሰባት እንታይ እዘርእ ክንብል ግቡእ እዩ። ሰላም ብባህጊ ኣይትመጽእን እያ ነቲ ግጉይ ስምዒትናን ድለትናን ቀቢርና ኣብ ሓቅን ምምሓርን ክንኣቱ ከሎና እያ እትርከብ ስለዚ ንሰላም ኣብ ቤትና፣ ኣብ ሓዳርና፣ ኣብ ቤተ ክርስቲያናን ዓድናን ዓለምናን ክንደልያ እሞ ኣብ ናይ ሰላም መኣዲ ክንጽመድ ሎሚ ቊርጽ ፍቓድ ንግበር።

ብርሃን ትንሣኤ ኣብ ልባትና ኣእቲና ንሓቂ ንፍትሕን ሰላምን ኩሉ ጊዜ ደው ንበል ሽዑ ፍረ ጸጋ ትንሣኤ ብዳግም ኣብ መንጎና ሰላም ንኣኻትኩም ይኹን ክብለና።

ብሩኽ ትንሣኤ ይግበረልና ።

ኣባ ንጉሠ ፍሥሓ